



Almannamálaráðið

Lögtingið

Dagfesting: 23. júlí 2018
Mál nr.: 18/00510
Málsviðgjört: PL

Lögtingsmál nr. xx/2018: Uppskot til lögtingslóg um broyting í lögtingslóg um barnavernd (Tvingsil og onnur inntriv í sjálvsavgerðarrættin)

Uppskot til

Lögtingslóg um broyting í lögtingslóg um barnavernd (Tvingsil og onnur inntriv í sjálvsavgerðarrættin)

§ 1

Í lögtingslóg nr. 18 frá 8. mars 2005 um barnavernd, sum broytt við lögtingslóg nr. 134 frá 9. desember 2005, lögtingslóg nr. 39 frá 8. maí 2007, lögtingslóg nr. 50 frá 8. maí 2007, lögtingslóg nr. 52 frá 8. maí 2012, lögtingslóg nr. 104 frá 24. október 2012, lögtingslóg nr. 139 frá 18. desember 2013 og lögtingslóg nr. 93 frá 6. júní 2017 verða gjórdar hesar broytingar:

1. § 39 verður orðað soleiðis:
“§ 39. Eyðmýkjandi, háðandi ella onnur óvirðilig viðferð er ikki loyvd.
Stk. 2. Undir stovnsupphaldinum er ikki loyvt:
 - 1) at revsa börn ella ung líkamliga,
 - 2) at festa börn ella ung við beltum, reimum o.ø.
 - 3) at læsa börn ella ung inni í einrúmi,

- 4) at nýta líkamliga valdsnýtslu móti börnum ella ungum

Stk. 3. Líkamlig valdsnýtsla og at læsa börn ella ung inni í einrúmi er tó loyvt, tá hetta er neyðsynt fyri at verja barnið/tann unga ella onnur á stovninum. Valdsnýtslan skal altíð lagast til umstøðurnar í einstaka málinum og skal ikki fara út um tað, ið er hægst neyðugt.

Stk. 4. Eftirlit av interneti og telefon hjá börnum ella ungum á samdøgursstovni er ikki loyvt.

Stk. 5. Leiðslan á stovninum kann leggja tilmæli um eftirlit og forðan av interneti og telefon hjá börnum, yngri enn 18 ár, fyri Tvingsilsnevndina sambært ásetingunum í § 15 í lögtingslóg um tvingsil og onnur inntriv í sjálvsavgerðarrættin.

Stk. 6. Leiðslan á stovninum kann hava eftirlit við ella forðað atgongd til

internet og telefon hjá ungum, 18 ár og eldri, grundað á,

- 1) at eftirlitið er mettt neyðugt vegna atlit at trygd og skilhaldi, undir hesum at tálma ella tarna brotsverki, ella
- 2) at eyðsýndur vandi er fyri álvarsomum skaða á heilsu og menning hjá tí unga við atlit at sosialnámsfrøðiligu viðgerðini.

Stk. 7. Undantøkini í stk. 6 krevja rættarúrskurð.

Stk. 8. Inntriv sambært stk. 3 skulu skrásetast og fráboðast sambært § 22 í løgtingslóg um tvingsil og onnur inntriv í sjálvsavgerðarrættin.

2. Aftan á § 64 verður sett:
“Tvingsilsnevndin

§ 64 a. Avgerðir, tiknar sambært § 39, stk. 3, kunnu innan 4 vikur kærast til Tvingsilsnevndina sambært § 24, stk. 2 í løgtingslóg um tvingsil og onnur inntriv í sjálvsavgerðarrættin.”

3. Í § 65, stk. 1 verður “§ 64” broytt til: “§§ 64 og 64 a” og “fevnir” verður broytt til: “fevna”.

§ 2

Henda løgtingslóg kemur í gildi dagin eftir, at hon er kunngjørd.

Kapittul 1. Almennar viðmerkingar

1.1. Orsökir til uppskotið

Sum ein partur av arbeiðinum at gera nýggja vælferðarlóg er orðað eitt uppskot til løgtingslóg um tvingsil og onnur inntriv í sjálvsavgerðarrættin (hereftir lóg um tvingsil). Talan er um eitt uppskot, ið skipar greiðar heimildir hjá starvsfólki í mun til at útinna valdsnýtslu móti persónum við týðandi sálarfrøðiligum virkistarni, ið fáa tænar sambært vælferðarlógini ella løgtingslóg um heimatænastu, eldrarøkt v.m. Lógaruppskotið um tvingsil og onnur inntriv í sjálvsavgerðarrættin fevnir ikki um børn og ung, ið eru innskrivað á stovn sambært barnaverndarlógini, og avgerð er tikin um at halda fast við hendan skilnaðin. Tí er neyðugt at gera broytingar og tillagingar í galdandi ásetingum í barnaverndarlógini um valdsnýtslu til tess, at hesar samsvara ásetingunum í lóg um tvingsil, eins og heimildin til valdsnýtslu á stovnum á barnaverndarøkinum í ávísnum førum finst í lóg um tvingsil og onnur inntriv í sjálvsavgerðarrættin.

Í sambandi við at ásetingarnar um valdsnýtslu í barnaverndarlógini verða broyttar og tillagaðar, er avgerð tikin um at seta kunngerð nr. 78 frá 4. juli 2006 um valdsnýtslu o.a. á samdøgursstovnum v.m. fyri børn og ung úr gildi. Mælt verður til at hava ásetingar, ið gera seg inn á sjálvsavgerðarrættin hjá persónum í løgtingslóg heldur enn í kunngerð, og ásetingarnar um valdsnýtslu í lóg um tvingsil og barnaverndarlógini eru mettar at vera nøktandi í mun til tey børn og ung, ið eru innskrivað á stovn sambært barnaverndarlógini. Tey viðurskifti um valdsnýtslu, ið eru nærri nágreinað í kunngerðini, eru tikin við í lógini, og kunngerðin er tí óneyðug. Kunngerðin verður sett úr gildi við kunngerð samstundis, sum lógin verður sett í gildi.

1.2. Galdandi lóggáva

Galdandi lóggáva um valdsnýtslu á barnaverndarøkinum er í § 39 í barnaverndarlógini og í kunngerð nr. 78 frá 4. juli 2006 um valdsnýtslu o.a. á samdøgursstovnum v.m. fyri børn og ung.

§ 39 í barnaverndarlógini staðfestir, at undir stovnsupphaldinum er ikki loyvt:

- 1) at revsa børn likamliga
- 2) at festa børn við beltum, reimum o.ø.
- 3) at læsa børn inni í einrúmi
- 4) at nýta likamliga valdsnýtslu móti børnum
- 5) at kanna samskifti barnsins, undantikið í serligum førum, um tað hevur til endamáls:
 - a) at forða barninum at taka rúsevni
 - b) at forða rúsevnum ella vandamiklum lutum at koma inn á stovnin, ella
 - c) at forða fyri øðrum brotsligum atburði, tá ið illgruni er til tess

Harafturat verður ásett, at likamlig valdsnýtsla og at læsa børn inni í einrúmi er tó loyvt, tá hetta er neyðsynt fyri at verja barnið ella onnur á stovninum. Valdsnýtslan skal í hvørjum einstøkum føri, altíð standa mát við umstøðurnar.

Samanumtikið er talan sostatt um forboð móti likamligari valdsnýtslu við móguleika fyri undantaki eins og forboð móti at kanna samskifti við móguleika fyri undantøkum.

§ 39, stk. 3 heimilar landsstýrismanninum at áseta nærri reglur um valdsnýtslu á stovnum, herundir um nágreining av undantøkunum, í kunngerð. Hetta er gjørt í kunngerð nr. 78 frá 4. juli um valdsnýtslu o.a. á samdøgursstovnum v.m. fyri børn og ung. Kunngerðin endurtekur forboðini og undantøkini, ið eru nevnd í § 39 í barnaverndarlógini. Afturat hesum hevur

kunngerðin ítøkiligar ásetingar um skjalfestingar, frágreiðingar og fráboðanir, tá talan er um valdsnýtslu á samdøgursstovnum fyri børn og ung.

Tá talan er um at lóggeva um inntriv í sjálvsavgerðarrættin hjá fólki, so verður mett, at hetta eigur at gerast í lóg heldur enn kunngerð. Um valdsnýtslu á barnaverndarøkinum verður hetta gjørt í § 39 í barnaverndarlógini, samstundis sum kunngerðin eisini inniheldur nøkulunda somu ásetingar eins og ásetingar viðvíkjandi skjalfesting, frágreiðing og fráboðan. Tað verður tí mett rættast at samla ásetingar um valdsnýtslu á samdøgursstovnum fyri børn og ung í lóg heldur enn kunngerð.

1.3. Endamálið við uppskotinum

Endamálið við uppskotinum er at fáa einfaldar, einsháttaðar og gjøgnumskygdar ásetingar um valdsnýtslu o.a. á barnaverndarøkinum.

1.4. Samandráttur av nýskipanini við uppskotinum

Við lógaruppskotinum verða ásetingarnar um valdsnýtslu í barnaverndarlógini dagfórdar í mun til nýggju lógina um tvingsil, soleiðis at lóggávan samsvarar, eins og at móguleiki verður at nýta ásetingar um valdsnýtslu í lóg um tvingsil á barnaverndarøkinum. Eisini verða ásetingarnar í barnaverndarlógini um valdsnýtslu samanskriðar við ásetingunum í kunngerðini um valdsnýtslu o.a. á samdøgursstovnum soleiðis, at tað greitt framgongur av lógini, hvørji rættindi og hvørjar heimildir eru á økinum. Hetta fyri at fáa eina meira gjøgnumskygda skipan fyri bæði borgara og myndugleika soleiðis, at ongin ivi er um, hvør rættarstöðan er hjá børnum og ungum, ið eru innskrið á samdøgursstovn sambært barnaverndarlógini.

1.5. Ummæli og ummælissskjal

Lógaruppskotið hevur verið til ummælis hjá Barnaverndarstovu Føroya, Almannaverkinum, Høvuðsbarnaverndarnevndini, Føroya Kommunufelag, Føroya Kærustovni, Sosialráðgevarafelag Føroya og Føroya Pedagogfelag.

Ummæli er komið frá

Kapittul 2. Avleiðingarnar av uppskotinum

2.1. Fíggjarligar avleiðingar fyri land og kommunur

Uppskotið hevur ikki fíggjarligar avleiðingar við sær fyri land og kommunur.

2.2. Umsitingarligar avleiðingar fyri land og kommunur

Uppskotið hevur ikki við sær øktar umsitingarligar avleiðingar fyri land og kommunur. Ásetingarnar um skjalfestingar, frágreiðingar og fráboðanir viðvíkjandi valdsnýtslu á samdøgursstovnum fyri børn og ung verða fluttar úr kunngerð í lóg, men mannagongdir, myndugleikar o.a. eru ikki broytt. Tá talan er um at kanna samskifti hjá børnum, yngri enn 18 ár, verður tað sambært lógarbroytingini sonevnda Tvingsilsnevndin, ið, sambært heimild í lóg um tvingsil, kemur at taka hesar avgerðir í mun verandi mannagongd, ið krevur rættarúrskurð. Hetta fer at merkja eina meira smidliga skipan, ið tó varðveitir atlitini at rættartrygdini hjá borgaranum.

2.3. Avleiðingar fyri vinnuna

Uppskotið hevur ikki við sær avleiðingar fyri vinnuna.

2.4. Avleiðingar fyri umhvørvið

Uppskotið hevur ikki við sær avleiðingar fyri umhvørvið.

2.5. Avleiðingar fyri serstøk øki í landinum

Uppskotið hevur ikki við sær avleiðingar fyri serstøk øki í landinum.

2.6. Avleiðingar fyri ávísar samfelagsbólkar ella felagsskapir

Uppskotið hevur ikki við sær avleiðingar fyri ávísar samfelagsbólkar ella felagsskapir.

2.7. Millumtjóðasáttmálar á økinum

Ongir kendir millumtjóðasáttmálar eru á økinum.

2.8. Tvørgangandi millumtjóðasáttmálar

Lógaruppskotið er í samsvari við ásetingar í Evropeiska mannarættindasáttmálanum, EMRS, og Sáttmála Sameindu Tjóða um rættindi hjá einstaklingum, ið bera brek.

2.9. Markaforðingar

Ongar markaforðingar eru á økinum.

2.10. Revsing, útpanting, sektir ella onnur størri inntriv

Uppskotið hevur ikki ásetingar um revsing, útpanting ella sektir, ella ger størri inntriv í rættindi hjá fólki enn tað, sum longu er galdandi.

2.11. Skattir og avgjöld

Uppskotið hefur ekki ásetingar um skattir og avgjöld.

2.12. Gjöld

Uppskotið hefur ekki ásetingar um gjöld.

2.13. Áleggur lógaruppskotið fólki skyldur?

Uppskotið áleggur ekki fólki skyldur.

2.14. Leggur lógaruppskotið heimildir til landsstýrismannin, ein annan enn landsstýrismannin ella til kommunur?

Uppskotið leggur heimildir til leiðsluna á stovninum at fremja likamliga valdsnýtslu móttvegis börnum og ungum, ið búa á samdögursstovni sambært barnaverndarlógini. Talan er tó ikki um nakra broyting í mun til verandi rættarstöðu. Eisini leggur uppskotið heimildir til leiðsluna á stovninum um at hava eftirlit við ella forða atgongd til internet og telefon hjá ungum, 18 ár og eldri, tó treytað av rættarúrskurði. Heldur ikki her er talan um broyting í rættarstöðuni. Sum nakað nýtt leggur uppskotið heimildir til leiðsluna á stovninum um at leggja tilmæli um eftirlit og forðan av interneti og telefon hjá ungum, 18 ár og yngri, fyri Tvingsilsnevndina sambært § 14 í lóg um tvingsil. Talan er um nýggja rættarstöðu. Sambært galdandi lóg kann leiðslan á stovninum kanna samskipti hjá börnum og ungum, men hetta er altíð treytað av rættarúrskurði. Sambært nýggju lógini um tvingsil verður ikki neyðugt við rættarúrskurði í teimum førum, tá talan er um eftirlit ella forðan av interneti og telefon hjá börnum, yngri enn 18 ár, tí Tvingsilsnevndin verður mannað á ein slíkan hátt, at lagt verður upp fyri atlitum til rættartrygd hjá viðkomandi barni. Víst verður í hesum sambandi til uppskot til lógtingslóg um tvingsil og onnur inntriv í sjálvsavgerðarrættin.

2.15. Gevur lógaruppskotið almennum myndugleikum atgongd til privata ogn?

Uppskotið gevur ikki almennum myndugleikum atgongd til privata ogn.

2.16. Hevur lógaruppskotið aðrar avleiðingar?

Uppskotið hefur sum avleiðing, at kunngerð nr. 78 frá 4. juli 2006 um valdsnýtslu o.a. á samdögursstovnum v.m. fyri børn og ung verður sett úr gildi.

2.17. Yvirlit yvir avleiðingarnar av uppskotinum

	Fyri landið ella landsmyndugleikar	Fyri kommunalar myndugleikar	Fyri pláss ella øki í landinum	Fyri ávísar samfelagsbólkar ella felagsskapir	Fyri vinnuna
Fíggjarligar ella búskaparligar avleiðingar	Nei	Nei	Nei	Nei	Nei
Umsitingarligar avleiðingar	Nei	Nei	Nei	Nei	Nei

Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Nei	Nei	Nei	Nei	Nei
Sosialar avleiðingar			Nei	Nei	

Kapittul 3. Serligar viðmerkingar

Til § 1

Til nr. 1

Forboðini móti líkamligari valdsnýtslu o.ø.

Í greinini verða staðfestar meginreglur um, at tað ikki er loyvt at revsa børn undir stovnsupphaldinum. Staðfest verður innleiðandi í § 39, stk. 1, at eyðmýkjandi, háðandi ella onnur óvirðilig viðferð ikki er loyvd. Talan er um yvirskipað hugtøk, ið sambært orðaljóðinum fevna breitt, men sum tó eru av sera stórum týðningi, tá talan er um viðgerð og umsorgan av børnum og ungum, ið eru sett heiman. Uppihaldið á stovninum skal altíð vera til barnsins besta, og tað má undir ongum umstøðum koma fyri, at starvsfólk ikki “duga sær hógv” og bera seg eyðmýkjandi ella háðandi at mótvegis børnunum ella teimum ungu. Børn og ung skulu altíð viðfarast við virðing, og á stovnum er tað serliga umráðandi, at virðingin fevnir bæði um sjálvt barnið ella tann unga, men eisini tær avbjóðingar, ið viðkomandi stríðist við.

Meira ítøkiliga verður í stk. 2 nevnt, at ikki er loyvt at revsa børn ella ung líkamliga, at festa børn ella ung við beltum, reimum o.ø, at læsa børn ella ung inni í einrúmi ella at nýta líkamliga valdsnýtslu móti børnum ella ungum. Her er talan um meira ítøkilig inntriv í persónliga frælsi hjá børnum og ungum, sum ikki eru loyvd undir stovnsupphaldinum. Grundgevingarnar eru tær sjálvsögdu, at børn og ung ikki mugu revsast líkamliga, og at líkamlig valdsnýtsla annars ikki tænar nøkrum endamáli, er staðfest skaðilig, og tí ikki er loyvd.

Undantak í mun til líkamliga valdsnýtslu og at læsa børn ella ung inni í einrúmi

Neyðugt er í ávísum føri at áseta reglur um tvingsilsfyriskipanir. Í § 39, stk. 3 er ásett, at loyvt er at gera nýtslu av líkamligari valdsnýtslu og at læsa børn ella ung inni í einrúmi, tá hetta er neyðugt fyri at verja barnið sjálvt ella onnur á stovninum, ella tá tað er neyðugt fyri at røkka endamálinum við upphaldinum, t.d. at avrúsa barnið ella tann unga, ella at barnið ella tann ungi er í einrúmi, orsakað av serligum avbjóðingum hjá viðkomandi, serliga í byrjanini av stovnsupphaldinum.

Talan er um undantak at nýta í bráðfeingis støðum, og tí er ikki neyðugt við rættarúrskurði. Hetta er ein heimild hjá starvsfólki á stovninum at nýta, tá tað er neyðugt, og staðfest verður eisini í greinini, at valdsnýtslan skal altíð lagast til umstøðurnar í einstaka málinum og skal ongantíð fara út um tað, ið er hægst neyðugt. Ásetingin er í samsvari við § 8 í lóg um tvingsil um at halda persóni føstum v.m. í bráðfeingis støðum.

Talan er um tillaging/umskrivning av galdandi rætti á økinum við tað, at orðingarnar í galdandi § 39 og orðingarnar í § 1 í kunngerð um valdsnýtslu o.a. á samdøgursstovnum v.m. fyri børn og ung eru samanskrivaðar. Samanskivingin hevur onga ávirkan á ella avleiðingar fyri galdandi rætt.

Eftirlit við og forðan av interneti og telefon hjá børnum, yngri enn 18 ár

Eftirlit við og forðan av interneti og telefon hjá børnum og ungum á samdøgursstovni er ikki loyvt. Talan er um eitt inntriv í persónliga frælsi og sjálvsavgerðarrættin, og neyðugt er at staðfesta, at hetta ikki er loyvt. Tó, so verður latið upp fyri, at undantak kann gevast í ávísum førum. Leiðslan á stovninum kann leggja tilmæli fyri sonevndu Tvingsilsnevndina, ið verður sett sambært lóg um tvingsil, um at tað í ávísum førum ber til at hava eftirlit við ella forða atgongdini hjá barninum til internet og telefon. Víst verður í ásetingini til heimildina í § 15 í lóg um tvingsil, tá talan er um at gera nýtslu av undantakinum til forboðið móti eftirliti og forðanini av interneti og telefon hjá børnum. Internet- og telefonnýtsla kann verða avmarkað

ella bannað, um tað er neyðugt fyri at tryggja trygd og skilhald, undir hesum at tálma ella tarna brotsverki, og tá eyðsýndur vandi er fyri álvarsomum skaða á barnsins heilsu ella menning við atlit at sosialnámsfrøðiligu viðgerðini. Leiðslan á stovninum ger eina meting av støðuni, og leggur síðan tilmæli fyri Tvingsilsnevndina, ið tekur endaliga avgerð. Hóast talan er um eitt inntriv í persónliga frælsi og sjálvsavgerðarrættin hjá barninum, so er ikki neyðugt við rættarúrskurði, grundað á samansetingina av nevndarlimunum í Tvingsilsnevndini, sum sambært lóg hevur fingið evstu heimild at taka avgerð í slíkum málum.

Sambært galdandi barnaverndarlóg er eftirlit við samskifti hjá børnum einans loyvt við rættarúrskurði. Hetta verður broytt við tað, at nýggj lóg um tvingsil í øðrum førum leggur heimild til at hava eftirlit við interneti og telefon hjá m.a. børnum til Tvingsilsnevndina, og mælt verður tí til, at henda heimild eisini skal umfata eftirlit við og forðan av interneti og telefon hjá børnum, ið eru innskrivað á samdøgursstovn sambært barnaverndarlógini. Ásetingin í lógarbroytingini vísir tí fyrst og fremst á forboðið móti at kanna samskifti hjá børnum, men vísir samstundis til heimildina í lóg um tvingsil at geva undantak í ávísum førum.

Eftirlit við og forðan av interneti og telefon hjá ungum, 18 ár og eldri

Á sama hátt sum hjá børnum yngri, enn 18 ár, kann tað vera neyðugt hjá myndugleikanum at hava eftirlit við ella forða fyri atgongd til internet og telefon hjá ungum, 18 ár og eldri. Hesin málbólkur er tó ikki fevndur av ásetingini í § 15 í lóg um tvingsil, og tilmæli kunnu tí ikki leggjast fyri Tvingsilsnevndina. Eftirlit við ella forðan fyri atgongd til internet og telefon hjá hesum málbólki er tí treytað av vanligu mannagongdini, tá talan er um inntriv í grundlógartryggjað rættindi og persónliga frælsið, nevniliga at slík inntriv bert kunnu fremjast við rættarúrskurði. Fyri henda málbólki er talan sostatt ikki um broyting í mun til galdandi rætt við tað, at galdandi rættur setir krav um rættarúrskurð bæði í mun til børn, yngri enn 18, og ung, 18 ár og eldri. Sum nakað nýtt í mun til galdandi lóggávu eru tó atlitini, ið ein tílík avgerð skal verða grundað á. Hesi eru sambært lógarbroytingini tey somu, sum eru nevnd í § 15 í lóg um tvingsil, og sum sambært lógarbroytingini skulu galda fyri eftirlit við og atgongd til at forða fyri atgongd til internet og telefon hjá børnum, yngri enn 18 ár. Av tí at málbólkurin ikki rúmast í § 15 í lóg um tvingsil, verða atlitini sett beinleiðis í barnaverndarlógina.

Sambært galdandi rættarstøðu í barnaverndarlógini og kunngerðini er kanning av samskifti hjá børnum og ungum, yngri og eldri enn 18, bert loyvd í teimum førum, tá endamálið er

- at forða barninum at taka rúsevni,
- at forða rúsevnum ella vandamiklum lutum at koma inn á stovnin, ella
- at forða fyri øðrum brotsligum atburði, tá ið illgruni er til tess.

Lógarbroytingin nevnr ikki hesi ítøkiligu dømi í sambandi við móguleikan at hava eftirlit við og forða interneti og telefon hjá børnum og ungum. Ístaðin verður víst til atlit til trygd og skilhald, herundir at tálma ella tarna brotsverki ella eyðsýndan vanda fyri álvarsomum skaða á barnsins heilsu ella menning við atlit at sosialnámsfrøðiligu viðgerðini. Hesi atlit fevna breiðari enn tey í galdandi lóggávu, og mett verður, at atlitini í galdandi lóggávu rúmast innan fyri tey í lógarbroytingini nevndu, serliga í mun til trygd og skilhald, at tarna brotsverki og vandanum fyri álvarsomum skaða á barnsins heilsu og menning við atlit at sosialnámsfrøðiligu viðgerðini.

Síðani barnaverndarlógin kom í gildi 1. januar 2006 er tøkniliga menningin broytt sera nógv, og atlitini at taka, tá umræður kannan av samskifti við interneti og telefon hjá børnum og ungum, eru í dag munandi annarleiðis, enn tey vóru tá. Sum galdandi lóggáva sigur, so hevur tað serliga verið atgongdin til at fáa rúsevnr ella vandamiklar lutir inn á stovnin, ið lóggávan

hefur skula forðað fyri. Í dag eru nógvir av trupulleikunum viðvíkjandi interneti og telefon tengdir at teimum avbjóðingum, ið hesir hava á heilsuna og menningina hjá barninum/tí unga, og serliga í mun til sosialnámsfrøðiligu viðgerðina, ið kann ávirkast nógv av hesari atgongd, ið børnini og tey ungu hava á internetinum. Samanumtikið kann tí sigast, at lógarbroytingin í stóran mun fevnir um eina neyðuga dagføring.

Skráseting og fráboðan

Tey inntrivini, ið undantaksvís eru loyvd sambært § 39, stk. 3 í lógarbroytingini, verða framd í bráðfeingisstøðum, og kunnu tí ikki, sum t.d. kannan av samskipti, leggjast fyri Tvingsilsnevndina til avgerðar. Av tí sama er neyðugt, at hesi inntriv, so skjótt tey eru framd, verða skrásett og fráboðað á rættan hátt og til røttu myndugleikar/persónar. Henda skráseting og fráboðan verður frameftir gjørd sambært § 22 í lóg um tvingsil. Fyri børn, yngri enn 18 ár, eru reglurnar herdar soleiðis, at fráboðan um skrásett inntriv skal vera myndugleikanum í hendi í seinasta lagi dagin eftir, at skrásetingin er framd. Myndugleikin skal fráboða foreldrum ella verja um skrásetta inntrivið í seinasta lagi dagin eftir, at myndugleikin hevur fingið fráboðanina.

Talan er um broyting í mun til galdandi rætt við tað, at heimildin at skráseta og fráboða sambært galdandi rætti er í kunngerðini um valdsnýtslu o.á. á samdøgursstovnum fyri børn og ung. Við tað, at lógin um tvingsil hevur greiðar reglur á økinum, ið fevna um tvingsil og valdsnýtslu generelt á bú- og samdøgursstovnum verður mett rættast og greiðast, at hesar reglur eisini eru galdandi fyri samdøgursstovnar á barnaverndarøkinum ístaðin fyri ásetingarnar í kunngerðini, ið verður tikin av.

Til nr. 2

Avgerðir, tiknar av myndugleikum sambært barnaverndarlógini, tó undantikið tær avgerðir, ið Høvuðsbarnaverndarnevndin tekur, kunnu sambært galdandi lóggávu kærast til kærunevndina í almanna- og heilsumálum. Hetta verður broytt við lógarbroytingini soleiðis, at tað frameftir verður Tvingsilsnevndin sambært § 24, stk. 2 í lóg um tvingsil, ið verður kærmyndugleiki fyri tær avgerðir, ið verða tiknar sambært § 39, stk. 3 um heimildina at nýta valdsnýtslu og at halda børnum og ungum í einrúmi. Hetta fyri at gera skipanina so einsháttaða sum gjørligt soleiðis, at tað er ein og sami myndugleiki, ið tekur avgerðir á hesum øki fyri allar bú- og samdøgursstovnar.

Til § 2

Gildiskoma.

Almannamálaráðið, 25. juni 2016

Eyðgunn Samuelsen
landsstýrismaður

/ Eyðun Mohr Hansen

Yvirlit yvir fylgiskjøl:

Fylgiskjal 1: Javntekstur

Fylgiskjal 2:

Fylgiskjal 3: